

Headlines

- उपराज्यपाल मनोज सिन्हा होंरें इक उच्ची सतह दी बैठका च हाड़े दी स्थिति, राहत ते बचाव कम्में ते जरुरी सेवाएं गी ब्हाल करने सरबन्धी कम्म-कारवाइयें दी समीक्षा कीती।
- मुखमन्त्री उमर अब्दुल्ला होंरें इक उच्ची सतह दी बैठका सददियै जम्मू प्रांतै च जारी राहत ते बाआबादकारी दे कम्में दी समीक्षा कीती ते आकखेया जे आम-जनजीवन गी पटरी पर आहन्ने लेई समें-सीमा तैह कीती जा।
- मुखमन्त्री होंरें हाड़ें ते लास-पस्सियें थमां प्रभावत लोकें लेई सहायता दी घोषणा कीती। जिला विकास कमीशनरें कोल 10-10 करोड़ रपे दी पेशगी रकम तुरत इस्तेमाल लेई रक्खने लेई आकखेया।
- ट्रांसपोर्ट मंत्री सतीश शर्मा होंरें हाड़ें दे बाद दी स्थिति दी समीक्षा करन लेई अधिकारियें गी सुद्दे राहत उपाएं दा निर्देश दिता।
- ते हालात गी ध्यानै च रक्खदे होई जम्मू-कश्मीर सरकारै मलाजमें दियां छुट्टियां रद्द कीतियां, स्कूल, कालेज अज्ज बी बंद।

<><><><><><>

LG Rescue Ops

उपराज्यपाल मनोज सिन्हा होंरें इक उच्च सतह दी बैठक लाइयै जारी राहत ते बचाव कम्में दा जायजा लैता। उनें केन्द्रीय एजेंसियें, लगातार होई दी बरखा ते हाड़ जनेह हालात कन्नै निबड़ने लेई सेना, वायु सेना, NDRF, केन्द्रीय सशस्त्र पुलस बल आस्सेयी कीती गेदी त्यारियें दा जायजा लैता। एल.जी होंरें अफसरें गी आकखेया जे ओह सारी जरुरी सेवाएं दी मरम्मत ते इंदी फौरी ब्हाली लेई कम्म करन। उनें सिडकें, पुलें ते राष्ट्रीय जरनैली सिडकें दी फौरी मरम्मत पर बल दिता तां जे आओ-जाई सखल्लें होई सके। उनें पानी करी पैदा होने आहली बमारियें कन्नै निबड़ने लेई अस्पतालें गी त्यार रौहने लेई आकखेया। एल.जी होंरें PDD गी NHPC ते Power Grid Corporation of India Ltd. कन्नै रलियै बिजली ढांचे गी ब्हाल करने आस्तै आकखेया।

<><><><><><>

CM Relief & Restoration

मुखमन्त्री उमर अब्दुल्ला होंरें आकखेया ऐ जे लगातार बरखा करी हाड़ आहले हालात बने ते इस करी नुकसान होआ। उआ उनें आकखेया जे मौसम बारे पैहले सोयां भविक्खवाणी बी कीती गेदी ही। इस गल्ला पर जोर पांद होई जे उन्दी सरकार दी प्राथमिकता इसलै फौरी तौर पर राहत ते बचाव कम्म ते पुर्नब्हाली ऐ। उनें आकखेया जे कम्मै लेई समें- सीमा तय होनी लोड़चदी ते जवाबदेई बी तय कीती जानी चाहिदी। जम्मू दे सिविल सचिवालय च लगगी दी उच्च सतह दी बैठक च मुखमन्त्री होंरें बरखें करी जम्मू-कश्मीर च होए दे नुकसान दा जायजा लैता। उनें हिदायत कीती जे नुकसान दा फौरी आकलन करने मगरा केन्द्र दी मदद कन्नै प्रभावितें गी राहत आस्तै माली पैकेज दिता जा।

<><><><><><>

CM Ex-Gratia

मुख्यमंत्री उमर अब्दुल्ला होंरें श्री माता वैष्णो देवी दे रस्ते अद्दकुवारी थाहर लास-पस्सियां पौने आहली घटना च मारे गेदे लोकें दे नेइमें रिश्तेदारें लेई 6 लक्ख रपे दी सीधी सहायता देने दी घोषणा कीती ऐ। प्रदेश आपदा राहत कोष थवां 4-4 लक्ख रपे ते मुख्यमंत्री राहत कोष थमां 2-2 लक्ख रपे दिते जागंन। उनें हाईं करी पीड़ित लोकें गी राहत-सहायता देने दी बी घोषणा कीती। उनें आक्खेया जे SDRF थवां बी मुआवजा दिता जाग ते मुख्यमंत्री राहत कोष थवां 2-2 लक्ख रपे दिते जागंन। मुख्यमंत्री होंरें इनें घटनाएं च मामूली जां गंभीर तौर पर जखिमयें गी बी राहत-सहायता देने दी गल्ल आक्खी। उनें प्रदेश दे सारे प्रभावित जिले दे डिप्टी कमीशनरें गी 10-10 करोड़ रपे अगेत्रे जारी करने लेई गलाया।

<><><><><><>

Nowshera Tunnel (Byte)

राजौरी जिला प्रशासन नै मजूदा खराब मौसम आली स्थिती गी दिक्खदे होई जम्मू, राजौरी ते पुंछ आली जरनैली सिडकै पर गड्डियें दी आओ-जाई नौशैहरा सुरंग राएं चलाने दा हुकम जारी कीता ऐ। ADC नौशैहरा प्रीतम लाल थापा होंरें आकाशवाणी गी दस्सेया जे जरनैली सिडकै दे पराने हिस्से पर मजूदा हालात ते लास-पस्सियें दी स्थिति गी दिक्खदे होई प्रशासन नै अगले 5एं दिनें तोड़ी गड्डियें गी नौशैहरा टनल आले रस्तेया लंघाने दा फैसला लैता ऐ। उनें लोकें गी सलाह दिती ऐ जे ओ प्रशासन आसेया जारी कीते जाने आले दिशा-निर्देशों दी पूरी पालमा करन ते दरेयाएं ते होरनें जल-स्रोतें कोला दूर रौहन। ADC नौशैहरा प्रीतम लाल थापा होंरें अग्गे आक्खेया(बाईट)

<><><><><><>

PTC Announcement

आकाशवाणी जम्मू दे क्षेत्रीय समाचार एकांश आसेआ जम्मू जिले लेई अंशकालिक संवाददाता यानि PTC लेई दरखास्तां मंगियां गेइयां न। इच्छुक आवेदक जेहदी उमर 24 थमां 50 बरें दे बश्कार ऐ ते ओह जम्मू जिले दा रौहने आहला ऐ, एदे लेई आवेदन करी सकदा ऐ। मेदवार कश पत्रकारिता च पी.जी डिप्लोमा, डिग्री या कुसै बी पंजीकृत यूनिवर्सिटी थवां ग्रैजुएशन ते पत्रकारिता च 2 बरें दा तजुर्बा होना लोडचदा ऐ। मेदवार गी कम्प्यूटर पर खबर बनाने ते मीडिया कवरेज दे अनुभव सने सरबंधत लोडचदे उपकरणें वगैरा दा इस्तेमाल करना बी औना चाईदा। आवेदक जिला सदर दफ्तर दी 10 किलोमीटर दी हद्द दे अंदर-अंदर रौहदा होना चाईदा ऐ। दरखास्त ते लोडचदे दस्तावेजें दी कॉपी मेदवार गी क्षेत्रीय समाचार एकांश आकाशवाणी पंजतीर्थी जम्मू च 31 अगस्त 2025 संजा 6 बजे कोला पैहले- पैहले आइए दस्ती जमा करोआनी होग। इस बारै व्यापक जानकारी आकाशवाणी दी वेबसाइट www.newsonair.gov.in पर उपलब्ध ऐ।

<><><><><><>

Satish Post -Floods Review

ट्रांसपोर्ट मंत्री सतीश शर्मा होंरें जम्मू-कश्मीर च हाईं मगरा दी स्थिति दा जायजा लैने लेई इक बैठक लाई। एदे च बक्ख-बक्ख मैहकमें दे आला अफसर शामिल होए। बैठक दौरान मंत्री होंरें हाइ प्रभावित लोकें दियें समस्याएं दे हल लेई तरीकाकार अपनाने लेई गलाया। उनें अफसरें गी आक्खेया जे ओह पूरी तनदेई कन्ने कम्म करन। मंत्री होंरें बक्ख-बक्ख मैहकमे दे अफसरें गी आपूं-चे तालमेल बनाइयै कम्म करने लेई आक्खेया, तां जे प्रभावित लोकें दी सेई चाली मदद होई सकै ते उन्दी बाआबादकारी खरी चाली यकीनी बनी सकै।

